

ماجر، ڪڪرالي ۽ ڪاري ڇاڻ جا پهاڪا ۽ چوڻيون

سال 1996ع ڌاري، رهبر ادبي سوسائٽي (راس) حيدرآباد پاران، ڊاڪٽر عبدالجبار عابد لغاري صاحب، پاڪستان نيشنل سينٽر ۾، تقسيم اسناد لاءِ سيمينار ڪرايو هيو، جنهن ۾ شريڪ ٿيڻ لاءِ دعوت نامو ته ڏنائين پر پروگرام ۾ ساڻ وٺي به هليو. ان دعوت ۾ ڳالهائڻ لاءِ ادبي ميدان جي وڏين ۽ معزز شخصيتن کي ڪوٺ ڏنل هئي، جنهنڪري اتي وڃڻ پاڻ تي ضروري سمجهيم.

پروگرام شروع ٿيڻ کان اڳ، گڏ ٿيڻ دوران، اڳين ۽ قطار ۾ ويٺو هئس. منهنجي ڀر ۾ اڌڙو عمر جو، سونهاريءَ سان هڪڙو بزرگ شخص ويٺو هيو. ان تعارف ڪرائڻ واري ارادي سان، پاڻمرادو پڇيو: ”اوهان جو به لکڻ سان تعلق آهي؟“

”مڙيئي ٿورو گهڻو!“ کيس جواب ڏنر.

”ڇا تي ٿا لکو؟“

”هونئن ته ڪهاڻيون لکندو هئس. هاڻي پهاڪن ۽ چوڻين تي ڪم ڪري رهيو آهيان.“

”ان ۾ ڇا ٿا ڪريو؟“

”في الحال ته لغت جي تياريءَ ۾ لڳل آهيان.“

”لغت ۾ ڪٿان ڪٿان جا پهاڪا ۽ چوڻيون گڏ ڪيا اٿو؟“

”سڄيءَ سنڌ جا ۽ سنڌي ادب ۾ مروج بين بولين جا پڻ!“

”هر علائقي جي حساب سان به پهاڪا آندا اٿو يا نه؟“

”آندا ته سمورا اٿر پر علائقي جي نشاندهي آخر ۾ ڪئي اٿر. علائقي وار لغت تيار نه ڪئي اٿر، پر هاڻي لڳي ٿو ته شايد ائين ڪم مڪمل مشڪل ٿئي.“

”ڇو؟“ حيرت مان پڇيائين: ”ڇو نه مڪمل ٿيندو؟“

”دراصل پنج هزار پهاڪن ۽ چوڻين تي مبني لغت تيار ڪري ڇڏي هيم. هاڻي هڪڙو ڪتاب، ”ماجر،

ڪڪرالي ۽ ڪاري جي بولي“ هٿ آيو، تنهن ته منهنجي محنت تي ئي پاڻي ڦيري ڇڏيو آهي.“

”اهو ڪيئن؟“

”ان ۾ پنج ڇهه سؤ اهڙا پهاڪا ۽ چوڻيون ڏنل آهن، جيڪي منهنجي مسودي ۾ آيل ئي ناهن. اهو ڪتاب لکيو آهي حافظ حبيب سنڌيءَ، ان صاحب وري انهن جي معنيٰ به نه ڏني آهي.“

”ها اها ڳالهه ته صحيح آهي.“ انتهائي ڪسر نفسيءَ ۽ حجاب مان ڪنڌ جهڪائيندي تبسم سان جواب ڏنائين: ”حافظ حبيب مان آهيان، ڪتاب مون لکيو آهي. ان ۾ الاهي شيون ڇپائيءَ هيٺ نه آيون آهن. ڪجهه اداري جي

پاليسيءَ سبب، ڪجهه جلدي هٽڻ ڪري.“

”جيڪڏهن توهان اهو ڪتاب لکيو آهي ته پوءِ اوهان جي مدد جي ضرورت پوندي.“

”بلڪل جيڪا چوندؤ، سا اکين سان ڪبي!“

”مون کي ايڊريس ڏئي وڃو! توهان کي خط ذريعي لکي موڪليندس!“

حافظ حبيب سنڌيءَ سان، زندگيءَ ۾ اها پهريون روبرو ملاقات هئي، جنهن ۾ ساڻس براه راست، بلا ڪنهن توسط جي، تعارف ٿيو هيو. پاڻ انتهائي اشراف ۽ هٽان وڙان خرچ ڪرڻ وارو ماڻهو آهي.

نٿي ضلعي جي، سڄاڻ سب-ڊويزن جي ٽنهي علائقن، ماجر، ڪڪرالي ۽ ڪاري ڇاڻ جي پهاڪن بابت، روبرو يا خطن ذريعي، معلومات خنده پيشانيءَ ۽ ڪليءَ دل سان پهچائيندو رهيو آهي.

وٽائس، مٿين علائقن بابت، لاڙي ۽ جتڪي محاورن/ لهجي وارن پهاڪن ۽ چوڻين بابت چڱا تفصيل مليا آهن، جيڪي مذڪوره ڪتاب ۾ آيل ناهن. علم دوستن لاءِ هتي ڏجن ٿا ته جيئن هرڪو فائدو وٺي سگهي.

1. اڇا ڪپڙا کيسا خالي، هلي گهمو چوهڙ جمالي (چوڻي)

جاتيءَ ۾ غريب، مسڪين ۽ فقيري لڏي جا ماڻهو جام رهن ٿا. روزگار جا ذريعا گهٽ آهن، جنهنڪري نڪمڻن ۽ واندن ماڻهن کي توڪ طور ائين چيو ويندو آهي.

مطلب:

- 1.1 چوهڙ جمالي، کيسا خالي مڙس موالي.
- 1.2 اڇا ڪپڙا کيسا خالي، هلي گهم دالي (ساهتي)
- 1.3 اڇا ڪپڙا کيسا خالي، ماڻهن ليڪي ملڪ جو والي (ساهتي)

2. ايءُ جي پونٽريا پونءِ ته گهڻا به گهوڙي چڙهيا (جتڪي، پهاڪو)

پونٽريو: بتيرو، گڻو، تتر جهڙو ميرانجهڙو پڪي.

گهڻو: ماڻهوءَ جو نالو.

پونءِ: زمين، مٽي، پني.

گهڻو، ملاح قوم/ ذات جو فرد، نئينءَ مان گهوڙي وٺيو مٿس چڙهيو پني آيو. رستي ۾ زمين جي رنگ جو پونٽريو به چڙهيو ويٺو هيو، جيڪو گهوڙيءَ جي سڀني جي آواز تي، پڙڪو کائي اوچتو اڏاڻو. سندس اوچتي اڏام تي، گهوڙيءَ تاهه کاڌو ۽ سڻس وڃي پٽ پيو.

ڪرڻ بعد، سوار پاڻ سنڀاليو. لٽا ڪپڙا چنڊي، پتڪو ٻيهر ٻڌائين. گهوڙيءَ کي واڳ کان جهلي، پني ٺپريائين ۽ پنهنجي منهن سهڪندي چوڻ لڳو: ”ايءُ جي پونٽريا پونءِ ۾ ته گهڻا به گهوڙي چڙهيا.“

مطلب:

- 2.1 نئين ڪم ۾، اڃانڪه تڪليف اچي ته سڌڙيا شوق ڇڏي وڃن.
- 2.2 خراب حالتون، مُهر-جوئيءَ تان ارواح ڪڍي ڇڏينديون آهن.
- 2.3 جي پونٽريا پونءِ ۾ ته گهڻا به گهوڙي نه چڙهيا.

3. بندر جي بازار ۾، سوين تڙبا سور (جتڪي، چوڻي).

تڙبا: تڙجندا،

سور: سوئر.

هڪ جلباڻي فقير، شاهه بندر جي ماڻهن جي ناروا سلوڪ کان ڪاوڙجي کين پاراٽو ڏيندي چيو: ”بندر جي بازار ۾، سوين تڙبا سور.“

انهيءَ کان پوءِ، ستت ئي شهر تباھ ۽ پڙپانگ ٿي ويو. جنهن تان اها چوڻي مشهور ٿي.

مطلب:

- 3.1 فقيرن سان ڦٽائبو ته پاڻ به ڦٽي وڃبو.
- 3.2 فقيرن سان ڦٽائڻ وارا پاڻ به ڦٽي ويندا آهن.

4. بندر ڦٽو، سوکي وٺي (پهاڪو).

شاهه بندر جي تباھيءَ بعد، ڪاري ڇاڻ جي ڪاچيل طرف واقع سوکي بندر آباد ٿي ويو. شهرن جي آباد ۽ ڦٽڻ واري تاريخ ائين آهي ته هڪڙن جي تباھيءَ پڄاڻان، ويجهي چڪ وارا شهر وڌيا ۽ ويجهيا.

مطلب:

- 4.1 هڪ جي تباھيءَ سان ٻئي جي آبادي ٿئي ٿي.
- 4.2 گهر جو وڏو لاڏاڻو ڪري ته ڀڳ ننڍن تي اچي.
- 4.3 تيزهو اڀرن، ڪتي لهي وڃي.

4.4 اسو اڀري، لڌڙا لهي وڃن.

5. ٻٽڙ ٻاجهه ڀريو، دولهه درٻار ٻارا (پهاڪو)

ٻٽڙ، بزرگ جو نالو. قاضي محمد سليمان، تاريخ سميجا ۾ ص 47 تي سندس شجرو هيئن ڏنو آهي؛ ٻٽڙ بن چيچر بن منهيا بن پاڻون بن ڏيرو بن ٿيڀو بن انڙ بن سمون راءِ رائيڏن. ٻاجهه ڀريو؛ وڌيڪ پيارو. دولهه؛ بزرگ جو نالو. ٻارا؛ ٻاهر آهي.

ٻٽڙ سميجو، پنهنجي دور جو پهتل ۽ الله لوڪ فقير هيو. تندي الهيار ۾ سندس مزار آهي. غوث بهاؤ الدين ذڪريا ملتانيءَ جو مريد ۽ سنڌ ۾ خليفو هيو. مرشد کي مڙني مريدن ۽ خليفن کان وڌيڪ پيارو هيو. کيس خلوت ۾ به ملڻ کان منع نه هئي.

دولهه نالي به هڪڙو بزرگ هيو، جيڪو سندس همعصر ۽ پير پائي هيو. کيس خلوت ۾ وڃڻ جي کلي اجازت نه هئي. قاصد ذريعي اجازت وٺي، اندر ويندو هيو. جتي ٻٽڙ پهچندو هيو، اتي دولهه درٻار کان ٻاهر بيٺو هوندو هيو.

مطلب:

5.1 جيڪو درٻار ۾ اجازت کانسواءِ وڃي سگهي، تنهنڪي ٻٽڙ سان ۽ جيڪو نه وڃي سگهي، تنهنڪي دولهه سان پيٽ ڏني ويندي آهي.

6. ٻيا سڀ مري ويا، تڏهن فوجو ٿيو فقير (پهاڪو)

تعلقي شاه بندر جي جلباڻي قوم ۾، فوجو يا فوجدار خان نالي همراه هيو، جنهن جو سارو خاندان ۽ مال مڙي هڪ باهه جي واقعي ۾ سڙي رک ٿي ويو. جنهن سبب پاڻ چريو ٿي پيو ۽ فقيراڻا حال ڪيو گهمندو هيو. سندس زبان تي سدائين اهي لفظ هوندا هيا؛ ”ٻيا سڀ مري ويا، تڏهن فوجو ٿيو فقير“

بي روايت مطابق سندس لفظ هوندا هيا؛ ”ڪونهي مڙس ملڪ ۾، تڏهن فوجو ٿيو فقير“.

مطلب:

6.1 واهرو سڀ هليا ويا، تڏهن حال هيڻا ٿيا.

6.2 جتي وڻ ناهي، اتي ڪانڊيرو به درخت.

6.3 پيٽيو؛ ڪونهي مڙس ملڪ ۾، تڏهن ٿيون وانديون وس چرن.

7. ڀلي رڙي بادام، جنهن جو ڦڙ آهي ڦٽرو. (جتڪي، پهاڪو)

ڀلي؛ ڀلين، سدا.

رڙي؛ راڙ ڪري، رڻي، دانهن ڪري.

بادام؛ ڏاڇي، اٺڻ، اٺڙي.

ڦڙ؛ گورڙو، توڙو، ٻچو.

ڦٽرو؛ سنو.

اها اٺڙي ڀلي دانهن/ ڪوڪون ڪري، جنهن زبرو ڦڙ جڻيو آهي. انهيءَ جو رڻيڻ هر ڪنهنڪي وڻندو آهي. ان جي برعڪس، ڪمزور ۽ مئل ڦڙ ڏيڻ واري ڏاڇيءَ جي رڻي يا ڪڻڪ، ڪنهن کي به ڪا نه وڻندي آهي.

مطلب:

7.1 پنهنجي اولاد لاءِ دانهن ڪوڪ ڪرڻ جو ان کي حق آهي، جنهن جو جڻ سنو آهي.

7.2 ڪير ڏيندڙ ڪانءُ جون لتون هر ڪو سهندو آهي.

8. پولڙو پوڙهو ٿي ويندو ته به گيلاتيون ڪونه وسرنديس. (پهاڪو)

پولڙو، پولو، باندر.
گيلاتيون؛ بولاتيون، قلابازيون، پٽ تي لپيڻ.
باندر يا پولڙو، ڪڪ پوڙهو ٿيڻ بعد به پنهنجي فطري عادت کان ڪين مڙندو، بولاتيون ضرور ڏيندو. عادت عضوو آهي. هڪ دفعو پوڻ کان پوءِ مشڪل نڪرندي آهي. عمر جي خاص حد کان پوءِ ته مرڻ تائين ساڻ هلندي آهي.

مطلب:

8.1 وڏڙن کان ورثي ۾ مليل عادت، ڪير به نه ڇڏي سگهندو آهي.

8.2 ننڍي هوندي جي پيل عادت، پيريءَ ۾ نه ويندي آهي.

8.3 پڪي گهڙي کي، ڪنا ڪين ورندا آهن.

9. پينءَ جي بازار ۾، بيائي نه ڪجي (چوڻي)

بزرگ شيخ سلامت عرف مغلپين جي ميلي جي بازار ۾ بيائي، ڪوڙ ۽ ٺڳي نه ڪرڻ گهرجي.
جيڪڏهن ڪنهن جي ڳالهه ۾ ٿورو گهڻو تفاوت نظر ايندو آهي ته ڪانئس پڪائيءَ خاطر پڇيو ويندو آهي، ”بيلي هيءَ پينءَ جي بازار آهي، ان ۾ بيائي نه ڪر!“
بي روايت ۾ آهي ته کيس چئبو آهي: ”فهر نه ڪر! پينءَ جي بازار آهي!“

مطلب:

9.1 بزرگن جي آستانن تي، علط ڪمن کان پاسو ڪجي.

10. پينءَ جي بازار ۾ پيو گهر. (چوڻي)

جاتي شهر ۾ واقع درگاه مغلپين جي بازار، ميلي جي وقت، تمام ڊگهي ٿي ويندي آهي. منجهس نه ڪنهن کي گهڻو ڦرڻ جي جهل پل هوندي آهي ۽ نه ئي بازار ڪٽڻ جي هوندي آهي. گهڻن ۾ ٿڪ محسوس ڪرڻ واري کي چئبو آهي: ”پينءَ جي بازار آهي، پيو گهر!“

مطلب:

10.1 گهڻن لاءِ گهڻو ميدان آهي.

11. نٿي جا ناٺ هيا، تڏهن ملتان تي اڏيو (چوڻي)

ننگر نٿو، ملتان شهر کان اڳي جو آباد ۽ قديمي آهي. جڏهن نٿو تعميرات ۽ جلوي جي حساب سان پور-جوانيءَ ۾ هيو ۽ ناٺ باٺ هيس، تڏهن ملتان اجا مس اڏيو/ ٺهيو پئي.

مطلب:

11.1 علم ۽ عالم، ملتان کان اڳي، نٿي ۾ هيا.

12. جاتي، قرب جي کاتي (چوڻي)

کاتي، ڪهڻ جي ڪم ايندي آهي. جنهن سان اڳلي جو سر ڪڇندو آهي ۽ ٻئي جو پيٽ ڀريو آهي. ڪڏهن کي کاتي ڦيرائڻ وارا اهڙو ته منڙي نموني سان کاتي ڦيري ويندا آهن جو ڪسڻ واري کي ڪسجي ويڃڻ تائين لڪ ئي نه پوندي آهي. اهڙن ڪهڙن کي، مني چريءَ سان تشبيهه ڏني ويندي آهي.
جاتي شهر جي رهاڪن منجهه جيڪا محبت، قرب ۽ پاڻهه آهي، تنهن بابت اشارتاً ائين چيو ويندو آهي.

مطلب:

12.1 چاچي به ڪوٺڻ، جهنڊڙي به پاڻڻ.

13. جاتي ڪل جت، ماجر ڪل ميهه (چوڻي)

ميهه: ملاح، مهاڻا
جاتيءَ جو سمورو علائقو، جت قوم جو آهي ۽ منجهس اها ئي قوم آباد آهي. جڏهن ته ماجر واري علائقي ۾ سمورا ملاح قوم جا ماڻهو رهن ٿا.

مطلب:

13.1 هر علائقي ۾، جاگرافيائي لحاظ کان مانوس، ڪا نه ڪا قوم يا ذات آباد آهي.

14. جاتيءَ جا جت، پيرن اگهاڙا (چوڻي)

جاتيءَ جا ماڻهو، جن ۾ اڪثريت جت قوم جي آهي، مغليين اولياءَ (شيخ سلامت متوفي 610 هه) جي ادب واري لحاظ کان جتي پيرن ۾ ڪونه پائين. پيرن جي بازار ۾، اڪثر پير اگهاڙا ڪري هلندا آهن.

مطلب:

14.1 هر قوم پنهنجي لباس ۽ اطوار مان سڃاتي ويندي آهي.

14.2 هر قوم جي ڪا نه ڪا نشاني ضرور هوندي آهي.

15. جت سي جيندي، سسئي سرهوڻي نه ڏني (جتڪي، چوڻي)

سي: اهي.

جيندي: جن

سرهوڻي: آرام

جت اهي هيا، جن سسئي کي آرام سان ويهڻ نه ڏنو. سسئيءَ جا ڏير، ذات جا جت هيا. سسئيءَ جي ور، پنهنونءَ کي دوکي سان ڪڍي ويا ۽ سسئيءَ جون ننڊون حرام ڪري ويا. جنهن سببان سسئيءَ کي جبل جهاڳڻا پيا ۽ پنهل کي پسڻ لاءِ ڏاڍو پاڻ پتوڙڻو پيو. جتن کي طعني طور ائين چيو ويندو آهي.

مطلب:

15.1 جت ذات مان چڱائيءَ جي اميد نه رکجي.

15.2 جت، بي پت، مار گهٽ يا اڳون لاتي وٺ.

16. جنهن جو گر صدر، تنهن جا چيلا پلين چاڳ ڪن (پهاڪو)

گر: گرو، مرشد.

صدر: بنيادو، بڻيائتو، پلو، اصلي.

چيلا: پوءِ لڳ، مريد.

چاڳ: مستي.

جنهن مريد، سچي مرشد جي هٿ تي بيعت ڪئي آهي، سو پلي لاءِ ڪري. کيس لاءِ ڪرڻ جو جواز آهي. سچو مرشد/شيخ يا رهبر کيس تڙڻ نه ڏيندو. ڪڏهن به کيس غلط ڪم لاءِ مشورو نه ڏيندو. کيس غلط ڪم ڪندي ڏسندو ته به تنبيه ضرور ڪندس.

مطلب:

16.1 اصلي شيخ، مريد کي غلط راه تي هلڻ جي تلقين نه ڪندو.

16.2 ڪامل مرشد جي مريدن کي، شيطان گهٽ ورغلائي سگهندو آهي.

16.3 سو پلي نخرا ڪري، جنهن جو ڪيرو قائم آهي.

16.4 وچ ڪڍي، ڪيري آهر.

17. جوڪيا مان جُڪو، ننڍي ۾ ننڍو تڏهن به اٺ جيترو. (چوڻي)

جُڪو؛ نقصان.

جوڪيا قوم، نئي ضلعي جي ڪوهستاني علائقي ۾ جهمپير، جنگشاهي ۽ مال واڙي طرف رهي ٿي. جابلو قوم هئڻ ڪري سخت دل آهي. ڪانئن پهتل ننڍڙي ۾ ننڍڙو نقصان به اٺ جيترو وڏو هوندو آهي. ان انديشي سببان، ڪانئن تارو ڪرڻ گهرجي.

مطلب:

17.1 جوڪيا قوم مان چڱائيءَ جي اميد گهٽ رکجي.

18. جي اکين ۾ آنچل هئا ته بوترڪيون ڪيهان پويون. (جتڪي، پهاڪو).

آنچل؛ سرمو.

بوترڪيون؛ آنڙيون.

ڪيهان؛ ڪيئن.

پويون؛ ٿيون.

سرمي جي استعمال سان، اکين ۾ آنڙيون نه ٿينديون آهن. جيڪو ماڻهو، هر رات جو سمهڻ کان اڳي، سرمي پائڻ جو عادي آهي، ان جي اکين ۾ آنڙيون وغيره نه نڪرنديون آهن. جيڪڏهن سرما پائڻ جي باوجود اکين ۾ آنڙيون نڪرن ته پوءِ انهن تي سواليه نشان ضرور هوندو ته اهي ڪيئن ٿيون؟

مطلب:

18.1 جيڪڏهن اکين ۾ سرما هيا ته پوءِ آنڙيون ڪيئن ٿيون؟

18.2 هڪ ٻئي وٽ نيڪ نيتيءَ سان اڄبو وڃبو ته تعلقات قائم رهندا، ويڇا نه پوندا.

18.3 هڪ ٻئي وٽ اچڻ وڃڻ هجي ته پوءِ تعلقات ڪيئن ٿيندا؟

19. چچ مڙيو ئي چوڪريون، جاتي مڙيئي جوءَ. (چوڻي)

چچ؛ چچ جهان خان وارو علائقو.

چچ جهان خان ۾، ملاح قوم اندر چوڪرين جي گهڻائي هئي. انهن نياڻين جا مائٽ، جاتيءَ وارن سان سڳابنديون ڪري، نياڻين جا گهر آباد ڪندا هيا. جڏهن جاتيءَ جي رهندڙ ڪنهن زال کان پڇيو هيو: ”تون اصل ڪاتان جي آهين؟“

”چچ جي!“ موت ۾ چوندي هئي؛ ”چو جو چوڪريون اتي جام هيون!“

مطلب:

19.1 جاتيءَ جي پيٽ ۾، چچ اندر چوڪريون جام چمنديون هيون.

20. دڙو، گيهه جو گهڙو، پر بي وڙو (چوڻي)

تعلقي ميرپور بنوري جو شهر دڙو، سني زرعي زمين هئڻ سبب، شاهوڪاريءَ ۽ حسن ۾ مشهور هيو. پئسي ۽ حسن جي گهڻائيءَ سبب، جڏهن بيهودگي وڌندي آهي ته مڪاري به ڪرڻ ڪڏندي آهي. اها مڪاري ڪنهن کي به نه وڻندي آهي ۽ بي وڙاڻپ ۾ شمار ٿيندي آهي. دڙو به انهن حالتن کان اثر پذير ضرور رهيو آهي.

مطلب:

20.1 دڙو، بي وڙو.

20.2 نل، دل ڏيئي، وينو رل.

20.3 بنورو، دل ڏيئي، بينو رو.

21. ديرو، ڦٽو، اورنگا وٺو. (پهاڪو)

تعلقي شاهبندر جي ڪڪرالي واري علائقي ۾، ديرو ڪيهرن جي گاديءَ جو هنڌ هئو. ان جي ڦٽڻ بعد، اورنگزيب عالمگير، اورنگا بندر تعمير ڪرايو. اورنگا کي ڪڪرال به چوندا آهن.

مطلب:

21.1 هڪڙو شهر ڦٽي ته ٻيو آباد ٿي وڃي.

22. رڙي، ٽڪن ۾ پڙي، جتن کي مليو جواب. (چوڻي)

رڙي، جاتيءَ جي اوڀر طرف، مائي رڙيءَ جي نالي پويان هڪ پراڻو ۽ مشهور شهر آهي. مائي رڙي پنهنجي وقت جي حسين عورت هئي. ملڪ حمر خان جڻ، مٿس عاشق ٿي پيو. ڏوتيءَ هٿارائون ڪيس شاديءَ جا نياپا موڪليائين.

موت ۾ رڙيءَ چورائيس؛ ”ملڪ صاحب! تون جت قوم جو ملڪ آهين. جيڪڏهن مون سان شادي ڪرڻ چاهين ٿو ته مهرباني ڪري، ڪاري گونگڙي کان وٺي منهنجي ڳوٺ تائين، رات پيٽ ۾، پاڻي پهچائڻ لاءِ واه کوٽرائي ڏي ته توکي مڃيندس.“

ملڪ حمر ڪيس راتو واه، واه کوٽرائي ڏنو، جيڪو اڄ به حمر واه نالي سان مشهور آهي. جنهن سببان سندن شادي ٿي ۽ جت قوم سان تعلق هئڻ جي باوجود، رڙيءَ جي سڱ کان کين جواب مليو.

مطلب:

22.1 سڱ آهن، سهيڻن جا.

22.2 جيڪي هٿن، سي کٽن.

22.3 پرمان تڏهن پسندن، جڏهن گني جا وڻ ڏسندين.

22.4 مومل سو ماڻيندو، جيڪو ڪاڪ تي چڙهندو.

23. رن هڪڙن جي مري، ٻين کي لگن سوڙڻ. (پهاڪو)

رن مرڻ؛ زال مرڻ، گهر ڊهڻ، نقصان پوڻ.

لگن سوڙڻ؛ خوشي ٿيڻ.

انساني فطرت آهي ته ڪو به پنهنجو نقصان نه برداشت ڪري سگهندو آهي. ان جي برعڪس ساڳيو نقصان، ٻئي کي رسندو آهي ته گجهيءَ طرح فرحت ضرور محسوس ڪندو آهي. ڪي ته وري ٻئي کي پيل نقصان تي خوشيون پڻ ملهائيندا آهن.

مطلب:

23.1 ٻئي جي خوشيءَ ۾، ڪو ڪو خوش هوندو آهي.

23.2 مروان موت، ملوڪان شڪار.

23.3 ڪاسائيءَ کي ماهه جي، چيلي کي ساهه جي.

23.4 هڪڙن کي نقصان پوي، ٻيا خوشيون ڪن.

24. سانوڻ جو سٺو، ڪٽي جو ڪٽو. (چوڻي)

سانوڻ؛ هندي مهيني جو نالو، جنهن ۾ وسڪارو ٿئي، گاهه وغيره جامر ٿين.

جيڪو ماڻهو وسڪاري يا گاهه جي مند ۾ مال کي نه ٿو چاري ۽ سستي ڪري سمهي ٿو پوي، سو تڪليف ڏسندو. آخر ۾ رڳو ڏهڙ-ڏهڙان ۽ رڙيون ڪوڪون هوندس. تنهنڪري مالدار کي، سانوڻ جي مهيني ۾ سمهڻ نه گهرجي.

مطلب:

- 24.1 ويل وقت وري هٿ نه ايندو آهي.
24.2 وقت کي سجايو ڪرڻ لاءِ جتن ڪرڻ گهرجن.

**25. سڀ مٿي گاهه، سڀ ٻيٽو نه وسري،
چت وڻيسي، ڏڌ ڪاه ساه (جتڪي، پهاڪو)**

سڀ: سانڀ، نانگ.
گاهه: پاڙو، ڪير پيارڻ وارو ٿورو.
ٻيٽو: ٻيٽو، ٻچو، پٽ.
چت: دل، نيت.
وڻيسي: ٿٽي پوڻ، کٽي ٿي پوڻ.
ڪاه: ڪهڙو
ساه: سواد
هڪڙو جوڳي نانگ کي ڪير پياريندو هيو. هڪ ڏينهن، نانگ جو ٻچو سندس هٿان مري پيو، جنهن تي نانگ کي ڏاڍي خار آئي ۽ چيائينس: ”مون کي ڪير نه پيارج، ڇو جو تو منهنجو ٻچو ماريو آهي، اهو سور مون کان نه وسرندي. تنهنجي ڪير پيارڻ واري ٿوري تان دل کٽي ٿي وئي آهي، ان سان مون کي سواد به نه ملندو.“

مطلب:

- 25.1 دوستي، جڏهن دشمنيءَ ۾ بدلي آهي ته ڪيل چڱايون به وسري وينديون آهن.
25.2 دوستي ڦٽڻ کانپوءِ، سنهيون سنهيون ڳالهيون به وڏيون نظر اينديون آهن.

26. سنڊو ڦٽو، جاتي وٺي. (پهاڪو/ چوڻي)

جاتي شهر جي ڏکڻ طرف، ڪجهه ميلن جي مفاصلي تي سنڊو بندر هيو. 1819ع ڌاري سامونڊي وير چڙهڻ سبب تباهه ٿي ويو. جاتي، ان وقت ننڍڙو واهڻ هئي. سنڊي جي ڦٽڻ بعد، ماڻهن جاتيءَ ڏانهن لڏ پلاڻ ڪئي. آبادي وڌڻ لڳي ۽ شهر وسي ويو.

مطلب:

- 26.1 هڪڙي وسندي ڦٽائي، بي وسائڻ الله آڏو ڏکيو ڪم ناهي.

27. سوکي ڦٽي، ڪارو وٺو. (پهاڪو/ چوڻي)

اورنگا بندر ڦٽڻ بعد، شاهبندر آباد ٿيو. شاهبندر ڦٽو ته ڪيتي بندر وسيو. ڪيتي بندر جي تباهيءَ کان پوءِ، ڪاري جي علائقي ۾ سوکي بندر گاهه ٺهيو. سو سالن کان پوءِ، اهو به سامونڊي طوفانن سبب ويران ٿي ويو. جنهن کانپوءِ ڪارو ڇاڻ بندر وسي ويو. جيڪو اڄ به آباد آهي ۽ تعلقي جي حيثيت رکي ٿو.

مطلب:

- 27.1 هڪڙيون لٽي، ٻيون پٽڻ، الله لاءِ تمام آسان آهي.

28. شاهبندر ڦٽو، چوهڙ وٺو (پهاڪو/ چوڻي)

شاهبندر جي شهر ڦٽڻ بعد، تعلقي جو مک شهر چوهڙ جمالي، ورتي ويو. جيڪو اڄ به آباد آهي ۽ تعلقي جي حيثيت رکي ٿو.

مطلب:

28.1 الله ڪيئي آباديون ويران ته ڪيئي ويرانيون آباد ڪري ڇڏيون.

29. ڦلان پري ٿارڙي، پوران پڳلي جاءِ (پهاڪو)

ڦلان پري؛ ڦلان يا گلن سان ڀريل.

ٿارڙي؛ ٿاريءَ جو اسم تصغير.

پوران؛ پورڙي يا ببعقل عورت.

پڳلي جاءِ؛ پڇي وڃي ٿي.

بيوقوف عورت، گلن ڦلان جي ننڍڙي ٿارڙيءَ کان به ونءُ ويندي آهي. انهيءَ شڪ سان ته متان اڳتي هلي، اها جنجول جو سبب بڻجي.

مطلب:

29.1 ڪير جو ڪاٺيل، ڇاچ به ڦوڪي پيئندو آهي.

29.2 ڪٽيءَ کي ڀرندڙ چوانتي لڳي ته تارا ڏسي به پئي رُوڙي.

30. ڪارو بوت هت ۾، جٺُ جاتيءَ ٿو وڃي. (چوڻي)

جڏهن به پهراڙيءَ جو جٺُ، شهر ۾ ايندو هيو ته ڳوٺان بوت هت ۾ ڪڍي ايندو هيو. شهر ۾ گهڙڻ کان اڳ، پير ڏوئي بوت پائيندو هيو ۽ پوءِ شهر ۾ داخل ٿيندو هيو. ائين ڪرڻ سان کيس نه بوت چنڊڻو پوندو هيو ۽ نه ئي جهنگ مان لنگهڻ سبب بوت ڪُسنڊو هيس. جهنگ مان هلڻ دوران، بوت سان واريءَ يا ڊسڙ وارو ميدان پار ڪرڻ اهنجو هوندو آهي. ان لاءِ ضروري آهي ته پير اگهاڙا هجن.

مطلب:

30.1 جتن کي بوت سان پنڌ ڪرڻ اهنجو لڳندو آهي. بوت هت ۾ ڪڍڻ سندن نشاني آهي.

31. ڪانهن نسريا، ڪانپرو نسريا. (زرعي، چوڻي)

ڪانهن؛ هڪ قسم جو سَرَ جو بوڙو، جنهن جي سرن مان ٿوئا ٺهندا آهن ۽ جاين ۾ ڪم ايندا آهن.

ڪانپرو؛ ڳاڙهن چانورن جو قسم، جيڪو لاڙ طرف ٿئي، ڪامرو به سڏبو اٿن.

جڏهن ڪانهن نسرندو آهي، تڏهن ڪانپرو چانور جون ساريون به نسرنديون آهن. اها چوڻي ٻيءَ طرح به مشهور آهي؛ ”سر نسريا، موتيا نسريا.“

موتيو؛ لاڙي چانور جو قسم آهي. سر نسرندا آهن ته گڏوگڏ، موتيي چانور جون ساريون به نسرنديون آهن. اڳاڻي دؤر ۾ موسمن بابت، خود-رو پوٽن مان ڇاڻ حاصل ڪبي هئي يا نڪتن وغيرهن مان ته جيئن فصل وغيره وقتائتا پوکي سگهجن. سر جي نسرڻ مان، اڳاڻا ماڻهو، سارين جي نسرڻ جو اندازو لڳائي وٺندا هيا.

مطلب:

31.1 پيٽيو؛ ڪانهن نسريا، ويهر جي مند پوري.

32. ڪانهن نسريا، ويهر جي مند پوري.¹ (زرعي، چوڻي)

ڪانهن؛ سانوڻ جي مند ۾ خود-رو ڇانيندڙ سر.

ساريون بن طريقي سان پوکيون وينديون آهن؛ هڪڙو ٻجارڻ ۽ ٻيو ڪورڙ.

1. ٻجارڻ؛ هن طريقي ۾ پهرين بچ پوکبو آهي، بعد ۾ سلا ڪڍي ٻئي هنڌ ٺهيل زمين ۾ رهڻبا آهن. هن جا به

¹ اميد علي سنڀو، ادا قيمت سنڌي اناج منڊي، ٽنڊو محمد خان. هن پوري پهاڪي جي وضاحت ڪائرس خطن ذريعي ملي آهي.

ٻه طريقا آهن. هڪ ڪڪر بچ ۽ ٻيو ناڙي بچ.

1.1 ڪڪر بچ: ڊيسي پاڻ يا سارين جو سڙيل پلال، ننڍين ٻارين ۾ وجهي، ان کي باه ڏئي، ساڙي رک ڪري، پاڻي ڏيئي بچ چٽبو آهي. ڪڪر بچ پاڻيءَ کانسواءِ نه ٿيندو آهي.

1.2 ناڙي بچ: هن طريقي ۾ بيجارو ناڙي طريقي سان ڪيو ويندو آهي. جتي پاڻيءَ جي ڪوت هجي يا زمين ڪلر/سيڪ واري هجي، اتي ناڙي بچ ڪبو آهي.

مٿي ڄاڻايل، ٻنهي طريقن سان بچ مهيني اندر تيار ٿي ويندو آهي. جنهن کانپوءِ بچارڻ کي پاڻي ڏئي، بچ پاڙئون لوڙهي، سارين جي بنيءَ ۾ پوکبو آهي. جنهن کي رونبو/رونبي يا ويهر/ويهراج/ويراج سڏبو آهي.

2. ڪورڙ: هن طريقي اندر زمين ٺاهي، ان کي پاڻي ڏيئي، بينل پاڻيءَ اندر بچ چٽبو آهي.

اڳاٽي دؤر ۾ جڏهن، گهڙيون ۽ ڪيلينڊر ڪين هئا، تڏهن هاري ناري، نڪت ڏسي يا خود-رو پوتن جي اوڀر مان مندن جو اندازو لڳائيندا هيا ۽ پوءِ زرعي پيداوار يا فصلن جي تياري ڪندا هئا.

اهڙيءَ طرح سارين جي رونبي جو وقت جيڪو، ڪانهن جي نسرڻ سان ختم ٿئي ٿو، ان جو اندازو لڳائيندا هيا.

ڪانهن نسرڻ پڄاڻان، رونبيءَ جي مند پوري ٿي وڃي ٿي. هاڻي بيجارو ڪڍي رونبو ڪرڻ مان فائدو نه پوندو.

چو جو هاڻي رونبيل ساريون، نه سنيون ڄاڻنديون ۽ نه ئي منجهن ان/چانور ٿيندو.

مطلب:

32.1 ڪانهن جي نسرڻ کان اڳ، سارين جو رونبو ڪجي.

32.2 ڪانهن نسريو، ويهراج جي مند پوري ٿي وئي.

32.3 هاريءَ کي اڳوات محنت ڪرڻ گهرجي.

33. ڪرمي هٿ ڪار، ويلي هٿ ويڇي. (چوڻي)

ڪرمي؛ ڪرمن وارو، سپاڳو.

ويلو؛ واندو، پالھو، نڪمو.

هٿ ۾ ويڇي؛ نڪمڻاڻپ وارو ڪم.

سپاڳو ماڻهو، ڪنهن نه ڪنهن ڪم ۾ مشغول هوندو آهي. جڏهن ته واندو ماڻهو، پاڻ کي وجڻو ويٺو هڻندو آهي.

ڪيس ڪم جو چٽبو آهي ته ٿيڻ تپ چڙهي ويندو اٿس.

مطلب:

33.1 توتي ماڻهوءَ کي ڪم نه ڪرڻ لاءِ بهانا هزار هوندا آهن.

33.2 تنگ ڀڳو ڪم ڪري، ٻانهن ڀڳو ڪم ڪري پر دل ڀڳو ڪم نه ڪري.

34. ڪرهيي جي ميلي کان پوءِ، ڪپڙن کي باه ڏبي ڇا؟ (پهاڪو)

ڏيهڙي جي ڪم ڪار وارو ماڻهو، عام رواجي ڪپڙا پائيندو آهي. جڏهن ته ڪنهن وڏي ڏيهڙي تي جهڙوڪ؛

شادي مرادي، عيد براد، ميلي ملاڪڙي يا ميتنگ وغيره ۾ پلو وڳو پائيندو آهي ته جيئن عام ڏيهڙن کان مختلف

نظر اچي ۽ سندس شخصيت جو اثر ماڻهن تي چڱو پوي.

بدين طرف، ڪرهيي پانڊاري بزرگ جي مزار آهي، مٿس وڏو ميلو لڳندو آهي. جنهن تي ماڻهو پلا لٽا پائي گهمڻ

ايندا آهن. جيڪڏهن اهڙي ڀلاري موقعي تي به سنا ڪپڙا پائڻ لاءِ نه ملن ته پوءِ ڪپڙن کي ساڙبو ڇا؟

مطلب:

34.1 عيد کانپوءِ ڪپڙا ساڙبا ڇا؟

34.2 ڪم نڪرڻ کان پوءِ، ڪاغذ کي چٽبو ڇا؟

34.3 سيرو کاڌو، پاتل ڦاٽي.

35. ڪوچار پن بوڙيا، راهينءَ پر ويهي، راهينءَ چيس؛ ”پڇ ته پڇون نه ته ٻڌاسين ٻئي.“ (پهاڪو/ زرعي)

ڪوچار: تعلقي جاتي جي ديهه جو نالو،
راهين: ديهه جو نالو، اصل نالو ڊگرائين اٿس.
پر ويهي: پاسي ۾ ويهي.
اهو پهاڪو هيئن به چيو ويندو آهي.

”ويڪيءَ پن بوڙيا، جرڙي پر ويهي،
جرڙي چيس؛ پڇ ته پڇون نه ته ٻڌاسين ٻئي.“

هڪڙي زمين، پاڻيءَ سان تارئون تار پربي ته ٻيءَ کي به سيڪ ڏئي ساڙيندي. ٻنهي ۾ ڪو به فصل نه ڄاڻي سگهندو. جيڪڏهن ٻئي پاڻيءَ سان تارئون تار پريون ته پاڻ کي ته تباه ڪنديون پر اوسي پاسي کي به سيڪي ساڙي وجهنديون. انهن جي بچڻ جو اهو حل آهي ته منجهن بينل پاڻي ٿڌي تي ڪڍي ڇڏجي يا هيٺانهين زمين ڏانهن نيڪال ڪري ڇڏجي.

اهو سبب آهي جو ٻڌندڙ ٻنهي ٻنين منجهان هڪڙيءَ ٻيءَ کي چيو: ”ٻن/ ڪن وٽان تون به پڇي پو ۽ مان به پڇي پوان ته جيئن ٻئي ٻڌڻ واري نقصان کان بچي پئون.“

مطلب:

35.1 جيڪو ماڻهو ڀڙو ڪم ڪري، يا اڌ ۾ ڪم ڇڏي وڃي، تنهن کي باز رهڻ لاءِ ائين چئبو آهي.

36. ڪونجن گُڪ، پاڻيءَ سُڪ. (زرعي، چوڻي)

ڪونج: پڪيءَ جو نالو
گُڪ: دانهن

جڏهن يا جنهن وقت ڪونجون گُڪ ڪنديون آهن، ان وقت پاڻيءَ جي قلت ٿي ويندي آهي ۽ درياءَ جي تري ۾ پاڻي وهندو آهي.

مطلب:

36.1 ڪونجن جي دانهن ڪرڻ وقت، پاڻي ٿورڙو ٿي ويندو آهي.

36.2 درياھ ۾ پاڻي لهي وڃي ته ڪونجون گُڪ ڪنديون آهن.

37. ڪونجن گُڪ، ڪير چُرڪ (زرعي، چوڻي)

ڪير جو تعلق مينهن سان آهي. جڏهن ڪونجون ڪرڪ ڪنديون آهن تڏهن درياھ ۾ پاڻي ته لات ڪري ويندو آهي پر تر جون مينهنون به ويهڪي وينديون آهن ۽ ڪير ڏيڻ گهٽجي ويندو اٿن.

مطلب:

37.1 ڪونجن جي دانهن ڪرڻ وقت، مينهنون به ڪير گهٽائي وينديون آهن.

38. ڪونهي مڙس ملڪ ۾، تڏهن ٿيون وانديون وس چرن. (پهاڪو)

وانديون: چڙيون، اڪيليون، بنا مڙس واريون.

جڏهن مڙس/ مرد گهر ۾ نه هوندا آهن ته عورتون آزاد ٿي پونديون آهن ۽ پاڻ-هڙتڙيون ٿي بي-راهه-روي اختيار ڪنديون آهن.

مطلب:

38.1 مڙس ڪمزور، زال زور.

38.2 ڪونهي مير علي مراد خان ملڪ ۾، تڏهن ٿيون وانديون وس چرن.

39. ڪارو ڦٽو، ڳاڙهو وٺو (چوڻي/پهاڪو)

ڪاري ڇاڻ جو شهر ڦٽي وڃڻ کان پوءِ، ان جي ويجهي وارو شهر ڳاڙهو، وسي ويو. اڄ اهو ئي ڪيئي بندر ۽ ڪاري ڇاڻ جو مرڪز بنيل آهي.

مطلب:

39.1 الله، هڪڙيون لتي ٿو ته سهسين پتي ٿو.

40. ڪاري جي ڍوري، ماجر جي چوري،

ٻاهر سوڙهي، هيٺ اوڙي (چوڻي)

ڪاري جي علائقي جي ڍوري، ٻاهران پلي سوڙهي نظر اچي، پر عُق ۾ اونهي هوندي آهي. منجهس پاڻي گهرو هوندو آهي.

اهڙيءَ طرح ماجر جي چوڪري، پلي عمر ۾ ڪيتري به ننڍي هجي پر عقل ۽ سگهڙائپ ۾ پڙ هوندي آهي. دَمَ حَمَ جي لحاظ کان به گهري هوندي آهي. ڪنهن کي به اندر جو راز نه ڏيندي آهي.

مطلب:

40.1 جنهن جو انت لهڻ ڏکيو هجي، تنهن لاءِ ائين مثال ڏبو آهي.

41. ڪر بند، هيٺون هنڌ (پهاڪو)

ڪر: گڏه.

بند: ٻڌل.

هيٺون: دل دماغ،

هنڌ: جائتو، سڪون.

گڏه، ڪڙه/ وٿاڻ ۾ ٻڌل هوندو ته مالڪ جي دل کي قرار هوندو. ڇڙيل صورت ۾ مالڪ کي گڏه وڃائڻ جي ڳڻتي هوندي ۽ ننڊ آرام قتل هوندس.

مطلب:

41.1 جڏهن بيچڙي عادت واري کي، جيل ۾ يا ڪم ۾ ڦاسائي قيد ڪبو آهي ته ان لاءِ ائين چئبو آهي.

42. ڪر کي ڪستوري، ڪنڌي ٻڌي چار،

اچيس ڀسوري، لپتي پوي لڏ ۾. (پهاڪو)

ڪستوري: ڪتوري، خوشبودار گاه.

ڪنڌي: ڪلي تي.

ڀسوري: پور، مڪني.

گڏهن کي ڪلي تي ٻڌي ڪتوري ڪارائبي تڏهن به ڇڙڻ کانپوءِ وڃي وري به لڏ ۾ لپتندو. يا واڙيءَ مان سڪل ڪرڻي ڪرتي ڪائيندو.

مطلب:

42.1 خراب نسل واري/ بي اصل ماڻهوءَ سان، ڪيڏيون به چڱايون ڪجن، وقت پوڻ تي تريون ئي به هڻندو.

43. ڪيڙيندي ڪٿين ۾، اڪيون جاءِ ڪجن،
چونِيءَ پڳي هڪڙي، ٿيئي ٽول ڪرن،
هارين هُرُ ڪلهي تي، چڙيا ڏاند چرن. (زرعي پهاڪو)

ڪيڙيندي؛ هر ڪاهيندي.
ڪٿين؛ اها زمين جنهن مان وڻ ته وڍجن پر اڃا لاه هجنس.
ڪٽون؛ چنهنب دار پاڙون، لاه.
چُونِي؛ گهوڙو، لوه جي ڦار.
لاهن واري زمين مان پهرين لاه ڪڍجن، پوءِ هر ڏجي. ٻيءَ صورت ۾ هر ڏيڻ وقت، اڪيون ڪولي هر ڏجي. ائين نه ٿئي جو لاه جي پاڙ ۾ اٽڪي، گهوڙو ئي پڇي پوي. اڪري صورت ۾ هُرُ، هاري ۽ ڏاند ڪم کان ڪري پون.

مطلب:

43.1 هر ڪم سنڀالي ڪجي، متان ٿورڙي غلطيءَ سبب وڏو ٿوڻو پئجي وڃي.

43.2 تر جي گئي، سو چوڻون کائي.

44. گيدوڙا نڪتا، ويهر جي مند پوري. (زرعي چوڻي)

ويهر؛ بچارڻ کي پاڻي ڏئي، بچ پاڙئون لوڙهي، سارين جي بنيءَ ۾ پوکبو آهي. جنهن کي رونبو/رونبي يا ويهر/ويهراج/ويراج سڏبو آهي.
جڏهن ننڍي-گيدوڙي، گيدوڙا جهلي ته اها مند، ويهراج جي آهي. هاڻي ساريون رونبڻ بند ڪجن. چو جو ان وقت زمين تي محنت ڪرڻ فضول آهي.

مطلب:

44.1 پيٽيو؛ ڪانهن نسريا، ويهر جي مند پوري.

45. گهاتا گهر بندر جا، پڙيءَ تي بيٺو پن. (چوڻي)

شاهبندر شهر ۾ تمام گهڻا ۽ گهاتا گهر هيا. بازار تمام وڏي ۽ چلتي واري هوندي هيس. هڪڙو فقير هڪ ئي جاءِ تي بيٺو پنڊو هيو ته به تمام گهڻو ملي ويندو هيس. کيس ڏر ڏر تي ڀٽڪڻ جي ضرورت پيش نه ايندي هئي.

مطلب:

45.1 وڏي وسنديءَ مان هر هڪ کي نصيب آهر روزي روتي مليو وڃي.

45.2 وڏيءَ ديڳ جي ڪرڙي گهڻي ٿيندي آهي.

46. لوڙهيءَ ڏور، سارين ڪرو. (زرعي، چوڻي)

لوڙهي؛ لوڙهه، جيڪا ڍنڍن ۾ ٿئي.
ڏرو؛ پچڻ، رسڻ.
ڪرو؛ جتي لابياري بعد ول رکجي.
جڏهن لوڙهه، پنهنجي ڄنڊي (منهن وارو حصو) اندر ڪري وڃي ۽ پڇي رسي وڃي ته ان وقت ساريون به ڪرن ۾ پهچي وينديون آهن.

مطلب:

46.1 لوڙهه ۽ سارين جي پچڻ جو وقت ساڳيو آهي.

47. لوءِ وڙهجي، آوءِ نه وڙهجي. (چوڻي)

لوءِ: ڳوٺ ۾.
 آوءِ: پراڻي ڳوٺ ۾، پرديس ۾.
 پنهنجي ڳوٺ ۾ وڙهجي، ٻئي جي ڳوٺ ۾ وڃي نه وڙهجي. پنهنجي گهر ۾ هرڪو شينهن هوندو آهي ۽ دفاعي حيثيت مضبوط هوندي اٿس. پرديس ۾ دفاعي حالت ڪمزور هوندي آهي.

مطلب:

- 47.1 ڌرتي گدڙ به شينهن هوندو آهي.
- 47.2 وطن خاطر وڙهندڙ لاءِ، جيڏانهن ڪيڏانهن مدد پهچي ٿي.

48. مانگه، چوڙا ڏاگه (چوڻي)

مانگه: مانگه، سياري جو هندي مهينو.
 مانگه جي مهيني ۾ لڳنديون آهن ۽ سياري جا چوٽ وارا سيءُ ۽ پارا پوندا آهن. گهڻي سيءُ سبب، ڏاگه يا اٺ به ڏلي ڪڍي، مست ٿي، رسا چنائِي، چڙواڳ پيا گهمندا وتندا آهن.
 ان مهيني لاءِ بي به چوڻي آهي:

مانگه، سياري ڏني تانگه.

مطلب:

- 48.1 مانگه مهيني ۾ هر هڪ ساهدارڪي مستي ٿيندي آهي.

49. مانگه اڏين، ڪمر ڪڏين، وريا اتر پاند،

رٺيون سي مٺيون، جن ويهاريا نوان ڪانڌ. (چوڻي)

مانگه: هندي مهيني جو نالو.
 ڪمر: چيلهه.
 ڪڏين: چڪي ٻڌ.
 وريا: لڳا.
 اتر پاند: اترين واءِ، ٿڌي هوا آڻيندڙ واءِ.
 مٺيون: هڃاريون ٿيون، مصيبت ۾ پيون.
 ڪانڌ: مڙس.
 هڪ دفعي مانگه جي مهيني ۾، موسم سارو مينهن ڦڙيون پيون ۽ سيءُ به ڪڙڪي پيو. جهنگ ۾ ڪن ڌراڙن (ڌنارن) مال پئي چاريو، تن کي اوچتو سيءُ لڳو ته ڏڪڻ لڳا. انهيءَ اُتر ويلا هڪ عورت اچي لنگهي، جنهن پهرئين مڙس جي مرڻ پڄاڻان، ٻيو مڙس ڪيو هيو. انهيءَ عورت ڌنارن کي ڏڪندو ڏسي، ٽوڪون ۽ چرچا ڪيا. موت ۾ ڌنارن وري کيس اها وراڻي ڏني.

مطلب:

- 49.1 بيا ته سيءُ سان جيئن تيئن منهن ڏئي ويندا، اها ڏچي ۾ پوندي جنهن نئون مڙس ڪيو آهي.

50. مرون چوٽ ڪائي، پنهنجو مٿو وڃائي. (پهاڪو)

مرون: خنزير، سوئر.
 چوٽ ڪائڻ: ڏڪ لڳڻ.
 مٿو وڃائڻ: موت اچڻ.
 سوئر جو ڪنڌ سڌو هوندو آهي، پاسي ڏي نه ورنندو اٿس. ڏڪ لڳڻ سبب، ڇتو ۽ انڌو ٿي سڌ ۾ آءُ ڪندو آهي.

جهنگ ڇڏي جڏهن شهرن يا ڳوٺن ڏانهن منهن ڪندو آهي ته شڪاري/ ڏقير کيس ڏقي رکندا آهن.

مطلب:

50.1 چتو ٿيڻ کان پوءِ هر ڪو سر وڃائيندو آهي.

51. مزي جو مزو، پئڻچن تي ٿورو. (پهڪو)

هڪڙي هٿ-واڻي کي، پئڻچائي فيصلي ۾ چڱو فائدو پيو. جنهن تي پئڻچن جشن جي فرمائش ڪيس؛ ”پائي خوشيءَ ۾ اهڙو جشن ڪراءِ جو منجهس تشن به هجي!“

پئڻچن جي دعوت ڪيائين. مٿان پنگ به گهوٽرايائين، جنهن ۾ ڌاتورو به گڏيائين.

مانيءَ کان پوءِ، پئڻچن کي ساڙيءَ جو سوايو پيالو پياري، پاڻ پاسڙو ڏئي تماشو ڏسڻ ويٺو. پئڻچ پُر-باش ٿيڻ کانپوءِ، خمارن ۾ وائي توائي بڪڻ لڳا. تنهن تي هڪڙي پاڙيسريءَ ميزبان کان پڇيو؛ ”پائي! هي پئڻچن سان ڪهڙي ويڏن ڪئي اٿئي؟“

”ڏٺي! پاڻ فرمائش ڪيائون، مون عمل ڪيو“ ميزبان وضاحت ڪندي ٻڌايس؛ ”مزي جو مزو به ٿيو، پئڻچن تي ٿورو به ٿيو.“

مطلب:

51.1 دوائي کي دوائي، منائي کي منائي.

52. مڪلي ٽڪري، ننگر ٺٽو ۽ پير پٺو،

جنهن نه ڏٺو، تنهن ڪجهه نه ڏٺو (چوڻي)

مڪليءَ جو قبرستان، پنهنجي تاريخي حيثيت رکي ٿو. منجهس لکين اولياءَ دفن ٿيل آهن. ٺٽو شهر به قديمي شهرت رکي ٿو. پير پٺي جو مقبرو به وڏو مقام رکي ٿو. سندس قبرستان کي مڪلي ٺٽي به سڏيو ويندو آهي. سنڌ جي تاريخ جا مٿيان ٿيئي ماڳ جنهن گهمي نه ڏٺا، سو ڄڻ ڄائو ئي نه.

مطلب:

52.1 جس ني لاهور نهين ويڪيا، اس ني ڪچ نهين ويڪيا.

52.2 جس ني لاهور ديان بتيان نهين ويڪيان، اوه جميا ئي نهين.

52.3 جنهن لاهور جون بتيون نه ڏٺيون، سو ڄڻ ڄائو ئي نه.

53. مڪلي، عاشقن جو مقام. (چوڻي)

دنيا جي وڏي ۾ وڏي مقام/ قبرستان مڪليءَ ۾، الله جا سچا عاشق ۽ برگزيده اولياءَ، لکن جي تعداد ۾ دفن ٿيل آهن. جنهن سبب ائين مشهور ٿيو آهي.

ڪن ماڻهن جو خيال آهي ته هر جمعي رات، مڪلي جي اسٽان تي، عبدالله شاه غازي يا شاه مراد شيرازي جي مقبرن تي ماڻهن جا ميڙاڪا ٿيندا آهن. جتي زائرين سان گڏ، دنياوي عاشق به اچي مڙندا آهن. جنهنڪري اتي، نه ڪرڻ جهڙيون حرڪتون به ڪرڻ ۾ اينديون آهن. جنهن سببان ائين مشهور ٿيو آهي.

مطلب:

53.1 مڪليءَ جي مقام ۾ دفن ٿيلن منجهه اڪثريت باهران آيل عاشقن جي آهي.

54. مني، ڪوپ ڪني. (چوڻي)

مني؛ چپي يا مني نڪ واري عورت.

ڪوپ ڪني؛ ڪڪ جي خراب، چڱو اولاد نه ڄڻيندڙ.

جيڪا عورت منهن مهاندي ۾ موچاري ناهي، تنهن جو اولاد به شڪل شباهه ۾ موچارو نه ٿيندو آهي.

مطلب:

54.1 ڪانءَ جو اولاد ڪانءُ ئي ٿيندو.

54.2 جنهن جي ظاهري شڪل/ صورت سهڻي ناهي، سو گڻن/ لڇڻن ۾ به چڱو نه هوندو.

55. مينهن پنجين، وڻي ڪر هنجين. (چوڻي)

مينهن پنجين؛ اها مينهن جيڪا پنجون پيٽ ويٺل هجي.

وڻي ڪر هنجين؛ ڀلي وڻي ڌارجي.

مينهن جلد ڪراڙي نه ٿيندي آهي. جيڪڏهن پنج پيٽ به ويٺل آهي، تڏهن به وڻي ڌارجي. منجهانس فائدو پوندو.

ٻه ياتي پيٽ ويٺي ته مَور ته موتائيندي پر منافعو به ڏيندي.

مطلب:

55.1 گهر ۾ حلال مال ڌارڻ سان فائدو آهي.

56. نام پني جو، گام ڌاتار جو. (چوڻي)

نام؛ نالو.

گام؛ گان، گائون، ڳوٺ.

پير پني جو نالو سلطان شاه عالم آهي ۽ ڌاتار جو نالو جميعل شاه ڌاتار آهي. ٻنهي بزرگن، هڪ ئي ماڳ تي رهڻ

جو معاهدو ڪيو هيو. جنهن ۾ پير پني ڄام ڌاتار کي چيو: ”نام همارا، گام تمهارا.“

هاڻي درگاه ۽ مقام جي مشهوري، پير پني جي نالي جي پٺيان آهي، جڏهن ته ڳوٺ جو نالو ڌاتار پٺيان آهي.

مطلب:

56.1 ڪوهي ڪنگهار جي، نالو نارائڻ جو.

57. نر ننگر، نار نصرپور، نرت نورائي،

هلي ڏسو جوڻ، جتي ڪپه جو واپار آجائي (چوڻي)

نر؛ مرد

نار؛ عورت

نرت؛ چڱي نيت

ننگر؛ نٿي جو اصلي ۽ قديم نالو

نصرپور؛ اڳي حيدرآباد ضلعي جو شهر هيو ۽ هاڻي ضلعي تندو الهيار جو شهر آهي.

نورائي؛ تندو محمد خان تعلقي جو ڳوٺ نورائي شريف

جوڻ؛ بدين طرف واقع پراڻو شهر.

ننو شهر، مردن جي علم ۽ سونهن سببان، نصرپور عورتن جي سگهڙائپ سببان، نورائي شريف چڱي نيت وارن

جي ۽ جوڻ شهر ڪپه جي وڏي ۾ وڏي واپاري مرڪز هئڻ ڪري مشهور هيا.

مطلب:

57.1 ڪي شيون، ڪن شهرن جي شهرت جو سبب به بنبيون آهن.

58. نيات آهي، گت گنگا. (چوڻي)

نيات؛ پنهنجي قوم.

گت؛ عادت، روش، رسم.

گنگا؛ هندوستان جي هڪ درياھ جو نالو. جنهن جي جل کي هندو مذهب وارا پاڪ ۽ پويتر سمجهي، منجهس سنان

ڪندا آهن ۽ پاپن کان پاڪ ٿيندا آهن.

پنهنجي قوم جي ماڻهن جي هر اوڻائي برداشت ڪرڻ يا سهڻ گهرجي. سندن لاءِ گنگا نديءَ وانگر لاپائتو ٿيڻ

واري عادت ڌارجي. جيڪڏهن قوم جون اڳلايون يا اوڻايون برداشت نه ٿي سگهن ته ماڻهوءَ کي برادريءَ مان

نڪري وڃڻ گهرجي.

مطلب:

58.1 قوم جو دشمن نه ٿيڻ گهرجي.

59. واھ ڙي ٻاٻرا، تنهن جي پٽ ۾ گيهه (چوڻي)

نٿي ضلعي اندر، تعلقي شاه بندر، تعلقي سجاول ۽ تعلقي ميرپور ساڪري جي ديهه ٻاٻڙڪي ۾ ٻاٻڙن جا وڏا ڳوٺ آهن.

شاه بندر جي ٻاٻڙن واري هڪ ڳوٺ جي ٻاٻڙي، سنگتين جي دعوت ڪئي، پٽ ۾ گيهه گهڻو وڌائين، جنهن تي سندس ڏاڍي تعريف ٿي، جيڪا ضرب المثل ٿي وئي.

ٻي روايت مطابق؛ پٽ ۾ موراڳو گيهه ٿي نه وڌائين، جنهن تان ساڏين/ دعوتين توڪيندي ائين چيس.

مطلب:

59.1 جيڪڏهن ڪنهن شاديءَ وغيره جي پٽ ۾ گيهه گهڻو استعمال ٿيل هوندو آهي ته ان جي تعريف لاءِ اهي لفظ ڪتب آندا ويندا آهن.

60. واڻيو پنج نه سهي، پنجاه سهي. (چوڻي/ پهاڪو)

پڪو دڪاندار پنج روپيا گهٽ ڪري، نقد تي وڪڻڻ کان، پنج روپيا چاڙهي اوڙ تي ڏيڻ لاءِ تيار هوندو آهي. جنهن سبب سندس پنجاه روپيا اوڙن ۾ ڪاڇي ويندا آهن ۽ پوءِ کيس برداشت ڪرڻا پوندا آهن. جڏهن ته نقد سوڍي وارا پنج روپيا ڪانئس برداشت نه ٿيندا آهن.

مطلب:

60.1 واڻيو مال رکي ڪنو ڪري، پنجاه جو نقصان ڪندو، پنج روپيا ڪس ڪائي نيڪال نه ڪندو.

60.2 رکي پچتائڻ کان، وڪڻي پچتائڻ چڱو آهي.

61. وياھ وياڻي، پيرا پاڻي. (چوڻي)

وياھ؛ ويساڪ، هندي ٻئي مهيني جو نالو.

وياڻي؛ ٿاڻي، صبح صادق يا پرهڻيءَ جي مهل.

پيرا پاڻي؛ پير پسنڌ جيترو پاڻي.

ڪاري جي طرف مشهور آهي ته ويساڪ جي مهيني ۾ صبح صادق يا پرهڻيءَ مهل، درياھ مان پاڻي لات ڪري ويندو آهي ۽ پيرن پسنڌ جيترو مس وڃي بچندو آهي.

مطلب:

61.1 ويساڪ ۾، لاڙ طرف، پاڻيءَ جي کوٽ رهي ٿي.

62. وندر مٽي وانٽ، پوءِ ويري به مان جها پاءُ. (جتڪي، پهاڪو)

وندر؛ هنڌ يا ماڳ جو نالو، بلوچستان جو علائقو.

مٽي؛ لنگهي.

وانٽ؛ آلهندي.

ويري؛ دشمن.

مان جها؛ منهنجا.

پاءُ؛ سڄڻ.

وندر جي علائقي کان اولهه طرف ٽپڻ بعد، دشمن به منهنجا پائر آهن. سسئيءَ جا ڏير، جيڪي سندس پنهل جا پائر هيا ۽ ساڻس دوکو/ دشمني ڪري ويا، سي وندر کان اولهه طرف جا رهاڪو هيا. وندر ٽپي وڻن پهچڻ کي پائرن وٽ پهچڻ پئي سمجهيائين.

مطلب:

62.1 ان ڏني ڏيهه تي وڃي ته اتي جي رهاڪن کي پائرن وانگر سمجهجي، پوءِ پلي هو برايون ٿي ڪن.

63. ويڃنئون وڻي، ٿي وهيڻي سڄڻين (پهاڪو)

جڏهن بيماري چوٽ چڙهي ويندي آهي ۽ حڪيمن وٽان لادعويٰ ٿيو آهي، تڏهن سڄڻ ڏانهن رجوع ڪبو آهي. ائين ڪرڻ به چڻ پيش نه پوڻ برابر آهي. سڄڻن يا اصلي مالڪن کي، حڪيمن ۽ طبيبن وٽ تات پوڻ کان اڳي سارجي.

مطلب:

63.1 بيا در پيٽڻ کان اڳ، سڄڻ جو در پيٽجي.

64. وير مَ لاهي ويهه، مٿي آر اوڙاهه. (پهاڪو)

وير: دير، ويسلو.

مَ: نه.

لاهي: ڪري.

آر: درياھ جو وير.

اوڙاهه: اونھو، اٿاهه.

اڳيان درياھ جو اونھو وير پيو اچي، ويسلو نه ٿي، متان ٻيڙو ڦاسائي بيھين.

مطلب:

64.1 تتيءَ تڏيءَ ڪاهجي، سستي ڪري تائو نه تارجي.

65. هورن هاڙهو لنگهيو، ڳڙون پاسي ڳوٺ. (جتي، پهاڪو)

هورن: سورن، تڪليفن.

هاڙهو: جبل جو نالو.

ڳڙون: نانگ بلائون.

سورن ۽ تڪليفن وارا، سسئي وانگر هاڙها جبل ۽ نانگ بلائون اورانگهڻ کان ڪين گهٻرائيندا آهن. سر تريءَ

تي رکي، اوڙاهه ۾ ڪاهي پوندا آهن ۽ وڃي منزل مقصود تي پهچندا آهن.

مطلب:

65.1 هر حال ۾ محنت ڪرڻ گهرجي. هٿ هٿ تي رکي ويهي رهڻ نه گهرجي.